

REGIONAL NEWS UNIT
AKASHVANI, GUWAHATI
0000000000

Date : 21-9-2026

Time : 1715 PM

Assamese Evening Bulletin
Headlines

- ১। ৰাজ্যজুৰি মহাপুৰুষ শ্ৰীমন্ত শংকৰদেৱৰ ৫৭৮ সংখ্যক জন্মোৎসৱ উলহ-মালহেৰে পালন।
- ২। মুখ্যমন্ত্ৰী ড° হিমন্ত বিশ্ব শৰ্মাৰ চন্দ্ৰপুৰত ইছৰ'ৰ উন্নত বাডাৰ গৱেষণা কেন্দ্ৰৰ আধাৰশিলা স্থাপন।
- ৩। ওডালগুৰি জিলাৰ ওৰাঙত কৃষি বিভাগৰ অধীনত কৃষি প্ৰযুক্তি বিষয়ক কৰ্মশালা।

আৰু

- ৪। এছিয়ান গেমছৰ ১০ মিটাৰ এয়াৰ বাইফল্ছৰ দলীয় শাখাত ভাৰতৰ ৰূপৰ পদক অৰ্জন।

00000

মহাপুৰুষ শ্ৰীমন্ত শংকৰদেৱৰ ৫৭৮ সংখ্যক জন্মোৎসৱ ৰাজ্যৰ বিভিন্ন ঠাইত উলহ-মালহেৰে পালন কৰা হৈছে। এই উপলক্ষে সত্ৰপীঠ মাজুলীৰ সত্ৰ, নামঘৰসমূহৰ লগতে আঞ্চলিক ধৰ্মালোচনী সভাসমূহৰ উদ্যোগত বিভিন্ন কাৰ্যসূচী হাতত লোৱা হৈছে। জিলাখনৰ বহু ঠাইত কালিৰে পৰা গুৰুজনাৰ জন্মোৎসৱ অনুষ্ঠিত হৈছে। উজনি মাজুলীৰ এলেক্সি টকৌবাৰী সত্ৰত শ্ৰীৰাম ভকতিদ্বাৰ আঞ্চলিক ধৰ্মালোচনা সভাৰ উদ্যোগত কালিৰেপৰা দুদিনীয়া কাৰ্যসূচীৰে গুৰুজনাৰ জন্মোৎসৱ পালন কৰা হৈছে। কালি পৰিৱেশ নিকাকৰণ, গছপুলি ৰোপণ, নাম-প্ৰসঙ্গ, ধৰ্ম-ধবজা উত্তোলন, বৰগীত, চিত্ৰাংকণ আৰু দিহা নাম প্ৰতিযোগিতা অনুষ্ঠিত হয়। আজি মুকলি সভা, বাঁটা বিতৰণী অনুষ্ঠান আৰু নিশালৈ স্থানীয় যুৱকৰ সহযোগত হৰিচন্দ্ৰ উপাখ্যান ভাওনা প্ৰদৰ্শন কৰা হ'ব।

ইপিনে মধ্য মাজুলী আঞ্চলিক শংকৰদেৱ সাংস্কৃতিক সংঘৰ সৌজন্যত পোলোঙানী গাঁৱত কালিৰে পৰা চাৰিদিনীয়াকৈ বিভিন্ন কাৰ্যসূচীৰে গুৰুজনাৰ জন্মোৎসৱৰ আয়োজন কৰা হৈছে।

বাক্সা জিলাৰ কালপানী নামঘৰতো আজিৰে পৰা তিনি দিনীয়া বৰ্ণাঢ্য কাৰ্যসূচীৰে গুৰুজনাৰ জন্মোৎসৱ পালন কৰা হৈছে। এই উপলক্ষে আজি পুৱা অঞ্চলটোৰ বিভিন্ন জাতি জনগোষ্ঠীৰ লোকসকলে এটা বাবেৰহণীয়া সাংস্কৃতিক শোভাযাত্ৰাত অংশগ্ৰহণ কৰে। ইয়াৰ পাছত অঞ্চলটোৰ বাইজে নামঘৰত যথা ৰীতি নাম-প্ৰসঙ্গ আৰু ধৰ্মীয় ৰীতি-নীতিৰে মহাপুৰুষজনাৰ জন্মোৎসৱ পালন কৰে। জন্মোৎসৱৰ পৰৱৰ্তী বিভিন্ন কাৰ্যসূচী সন্দৰ্ভত উদ্যোক্তাসকলৰ তৰফৰ পৰা জগন্নাথ বৰ্মনে এইদৰে কয়-

(বাইট : বৰ্মন)

বিশ্বনাথ জিলাৰ শংকৰদেৱ সংঘৰ বিশ্বনাথ আঞ্চলিক নামঘৰতো আজি দিনজোৰা কাৰ্যসূচীৰে গুৰুজনাৰ আবিৰ্ভাৱৰ তিথি পালন কৰা হৈছে। বিশ্বনাথ সমষ্টিৰ বিধায়ক পল্লৱ লোচন দাসে আজি বিশ্বনাথ চাৰিআলিৰ শ্ৰীমন্ত শংকৰদেৱ সংঘ আঞ্চলিক নামঘৰ পুনৰ উন্নয়নৰ পাছত উদ্বোধন কৰি গুৰুজনাৰ আদৰ্শই অসমৰ জাতীয় জীৱনক সদায় উদ্বুদ্ধ কৰি যাব বুলি মন্তব্য কৰে।

শংকৰদেৱৰ আৰিভাৰ তিথি উপলক্ষে গোৱালপাৰা চহৰৰ শ্ৰীশ্ৰীশ্যামৰায় সত্ৰত পাঁচদিনীয়াকৈ বিভিন্ন কাৰ্যসূচীৰ আয়োজন কৰা হৈছে। জিলাখনৰ বগুৱানৰ ঐতিহাসিক হাটী সত্ৰতো গুৰুজনাৰ আৰিভাৰ তিথি উদযাপন কৰা হৈছে।

বৰপেটা সত্ৰত শংকৰদেৱৰ জন্মোৎসৱ উপলক্ষে পুৱা আইসকলৰ প্ৰসংগৰ পাছত বাপসকলে প্ৰসংগ কৰে। জিলাখনৰ পাটবাউসীৰ শ্ৰীশ্ৰীশংকৰদেৱৰ থান সত্ৰ, গুৰুজনাই বৰপেটালৈ আহি প্ৰথম বাহৰ পতা চিনপৰা ভিঠি থান সত্ৰৰ লগতে গনককুছি সত্ৰ, সুন্দৰীদিয়া সত্ৰকে ধৰি আন আন সত্ৰ, নামঘৰসমূহত গুৰুজনাৰ জন্মোৎসৱ পালন কৰা হৈছে।

কোচবিহাৰৰ মধুপুৰ সত্ৰ, শংকৰদেৱৰ জন্মস্থান বটদৱা সত্ৰ, ডিব্ৰুগড় জিলাৰ বিভিন্ন সত্ৰ, নামঘৰসমূহ আৰু গোলাঘাট জিলাৰ শ্ৰী শ্ৰী আঠখেলীয়া নামঘৰত পুৰাৰেপৰা গুৰু বন্দনা আৰু নাম-প্ৰসংগ তথা বিভিন্ন কাৰ্যসূচীৰে মুখৰ হৈ পৰে। গুৱাহাটী মহানগৰীৰ নামঘৰসমূহতো আজি দিনজোৰা কাৰ্যসূচীৰে গুৰুজনাৰ জন্মোৎসৱ পালন কৰা হৈছে।

০০০০০

মুখ্যমন্ত্ৰী ড° হিমন্ত বিশ্ব শৰ্মাই আজি চন্দ্ৰপুৰত ভাৰতীয় মহাকাশ গৱেষণা প্ৰতিষ্ঠান - ইছৰ'ৰ উন্নত ৰাডাৰ গৱেষণা কেন্দ্ৰৰ আধাৰশিলা স্থাপন কৰে। নেত্ৰা প্ৰকল্পৰ অংশ হিচাপে নিৰ্মাণ হ'বলগীয়া এই অত্যাধুনিক কেন্দ্ৰটোৱে মহাকাশত থকা বিভিন্ন উপাদানৰ গতি-বিধি নিৰীক্ষণৰ লগতে ভাৰতৰ গুৰুত্বপূৰ্ণ মহাকাশ সম্পদসমূহ সুৰক্ষিত ৰখাৰ ক্ষমতা অধিক শক্তিশালী কৰিব। মুখ্যমন্ত্ৰী ড° শৰ্মাই কয়, যে এসময়ত দেশৰ প্ৰধান প্ৰযুক্তি কেন্দ্ৰসমূহৰ পৰা বহু দূৰত বুলি বিবেচিত হোৱা অসমৰ ভূমিত এনে অত্যাধুনিক ৰাষ্ট্ৰীয় আন্তঃগাঁথনি গঢ় লৈ উঠাটো ৰাজ্যবাসীৰ বাবে সন্তুষ্টিৰ বিষয়।

(বাইট : ড° শৰ্মা)

ড° শৰ্মাই এই কৌশলগত ৰাষ্ট্ৰীয় প্ৰকল্পৰ বাবে অসমক বাছনি কৰি ভাৰতৰ মহাকাশ আৰু প্ৰযুক্তিৰ মানচিত্ৰত নতুন স্থান প্ৰদানৰ বাবে প্ৰধানমন্ত্ৰী নৰেন্দ্ৰ মোদীক কৃতজ্ঞতা জ্ঞাপন কৰে।

০০০০০

ওদালগুৰি জিলাৰ কৃষি বিভাগৰ অধীনত মাজবাট কৃষি খণ্ডৰ অন্তৰ্গত ওৰাঙত কেন্দ্ৰীয় আঁচনি আত্মা কৃষি প্ৰযুক্তি ব্যৱস্থাপনা সংস্থাৰ উদ্যোগত এখন কৰ্মশালা অনুষ্ঠিত হয়। ব্যৱহাৰিক প্ৰশিক্ষণ তথা প্ৰয়োগাত্মক কৰ্মশালাখনত গ্ৰাম্য অৰ্থনীতি সবলীকৰণ আৰু মহিলাসকলক অৰ্থনৈতিকভাৱে স্বাৱলম্বী কৰি তোলাৰ ক্ষেত্ৰত গুৰুত্ব আৰোপ কৰা হয়। এই উদ্দেশ্যে খাদ্য সুৰক্ষাৰ বাবে কৃষিভিত্তিক শাক-পাচলিৰ বৈজ্ঞানিক মূল্য সংযোজন আৰু স্বাস্থ্য সন্মত আচাৰ প্ৰস্তুতকৰণ প্ৰণালী সন্দৰ্ভত মহিলাসকলক প্ৰশিক্ষণ দিয়া হয়। কৰ্মশালাত ওৰাং অঞ্চলৰ বিভিন্ন আত্মসহায়ক গোটৰ ৩০গৰাকী উদ্যমী মহিলাই অংশগ্ৰহণ কৰে। এই প্ৰশিক্ষণ কাৰ্যসূচীত মহিলাসকলক আৱশ্যকীয় কেঁচা সামগ্ৰী, কাঁচৰ বৈয়াম, মছলা, পেকেজিং সামগ্ৰী আৰু বিভিন্ন সঁজুলি যোগান ধৰা হয়। ঋতুভিত্তিক উৎপাদিত শাক-পাচলিসমূহ নষ্ট হ'বলৈ নিদি কেনেদৰে বৈজ্ঞানিক, পৰিচ্ছন্ন আৰু স্বাস্থ্যসন্মত পদ্ধতিৰে দীৰ্ঘদিনলৈ সংৰক্ষণ কৰিব পৰা যায় সেই সম্পৰ্কে মহিলাসকলে লাভ কৰা এই প্ৰশিক্ষণ কাৰ্যসূচীয়ে স্ব-উপাৰ্জনৰ বাট মুকলি কৰিব বুলি আশা কৰা হৈছে।

০০০০০

জাপানৰ আইচি-নাগোয়াত অনুষ্ঠিত এছিয়ান গেমছত পুৰুষৰ ১০ মিটাৰ এয়াৰ ৰাইফল শ্বুটিঙত ভাৰতৰ হিমাংশু ধিলনে ২৫২ দশমিক ৪ পইণ্টেৰে ৰূপৰ পদক আৰু ৰত্নাংশ পাটিলে ২৩০ দশমিক ৯ পইণ্টেৰে ব্ৰঞ্জৰ পদক অৰ্জন কৰিছে। ইয়াৰ পূৰ্বে হিমাংশু ধিলন, পাৰ্থ মানে আৰু ৰত্নাংশ পাটিলেৰে গঠিত ভাৰতীয় দলটোৱে ১০ মিটাৰ এয়াৰ ৰাইফলছৰ দলীয় শাখাত ৰূপৰ পদক অৰ্জন কৰে। ইফালে মিক্সড সমৰকলাৰ মহিলাৰ ৬০ কিলোগ্ৰাম শাখাৰ ছেমি ফাইনেলত ছুচিকা টাৰিৱালে ছিংগাপুৰৰ টিউ ছুই ছ্যনৰ হাতত ০-২ ফলাফলত পৰাজয় বৰণ কৰি ব্ৰঞ্জৰ পদক অৰ্জন কৰে।

ৰাষ্ট্ৰপতি শ্ৰীমতী দ্ৰৌপদী মুৰ্মুৰে এছিয়ান গেমছ, ২০২৬-ৰ মিক্সড সমৰকলাত ব্ৰঞ্জৰ পদক দখল কৰি ইতিহাস ৰচাৰ বাবে ছুচিকা টাৰিৱালক অভিনন্দন জনাইছে। ৰাষ্ট্ৰপতিয়ে পুৰুষৰ ১০ মিটাৰ এয়াৰ ৰাইফল্ছৰ ব্যক্তিগত শাখাত ৰূপৰ পদক অৰ্জন কৰা হিমাংশু ধিলন আৰু ৰত্নাংশ বালাচাহেব পাটিলক ব্ৰঞ্জৰ পদক অৰ্জন কৰাৰ বাবে অভিনন্দন জনাইছে। তেওঁ কয়, যে তেওঁলোকৰ আকৰ্ষণীয় প্ৰদৰ্শনে মনোযোগ, নিষ্ঠা আৰু ক্ৰীড়া উৎকৃষ্টতা প্ৰতিফলিত কৰিছে।

ইফালে, এছিয়ান গেমছৰ ১০ মিটাৰ ৰাইফল্ছৰ দলীয় শাখাত ৰূপৰ পদক অৰ্জন কৰাৰ বাবে হিমাংশু ধিলন, পাৰ্থ মানে আৰু ৰত্নাংশ পাটিলৰ দলটোক অভিনন্দন জ্ঞাপন কৰিছে। সামাজিক মাধ্যমযোগে দিয়া এটা বাৰ্তাত তেওঁ কয়, যে তেওঁলোকৰ অসাধাৰণ প্ৰদৰ্শনে দেশলৈ গৌৰৱ কঢ়িয়াই আনিছে। ৰাষ্ট্ৰপতি শ্ৰীমতী মুৰ্মুৰে তেওঁলোকক অনাগত দিনসমূহৰ বাবে শুভেচ্ছা জ্ঞাপন কৰে।

কেন্দ্ৰীয় যুৱ পৰিক্ৰমা আৰু ক্ৰীড়া মন্ত্ৰী ড° মনসুখ মন্দাভিয়াই এছিয়ান গেমছৰ ২০২৬ৰ মিক্সড সমৰকলাৰ মহিলাৰ ৬০ কিলোগ্ৰাম শাখাত ব্ৰঞ্জৰ পদক অৰ্জন কৰাৰ ছুচিকা টাৰিৱালক অভিনন্দন জ্ঞাপন কৰিছে। সামাজিক মাধ্যমযোগে দিয়া পোষ্টত শ্ৰীমন্দাভিয়াই কয়, যে এয়া এক ঐতিহাসিক মুহূৰ্ত কিয়নো এয়া হৈছে মিক্সড সমৰকলাত ভাৰতৰ প্ৰথমটো পদক। কেন্দ্ৰীয় মন্ত্ৰীগৰাকীয়ে হিমাংশু ধিলন, পাৰ্থ মানে আৰু ৰত্নাংশ পাটিলকো এছিয়ান গেমছৰ ১০ মিটাৰ এয়াৰ ৰাইফল্ছৰ দলীয় শাখাত ৰূপৰ পদক লাভ কৰাৰ বাবে অভিনন্দন জ্ঞাপন কৰিছে।

ইপিনে, এছিয়ান গেমছৰ মহিলা ক্ৰিকেটৰ দ্বিতীয়খন ছেমি ফাইনেলত ভাৰতে বাংলাদেশক ১১৪ ৰানত পৰাজিত কৰি ফাইনেলত প্ৰৱেশ কৰিছে। ভাৰতে কাইলৈ হ'বলগীয়া ফাইনেলত শ্ৰীলংকাৰ বিৰুদ্ধে খেলিব।

ভাৰতৰ মহিলা বেডমিণ্টন দলেও কাজাখস্তানক ৩-০ৰ ব্যৱধানত পৰাস্ত কৰি কোৱাৰ্টাৰ ফাইনেলত প্ৰৱেশ কৰিছে। আনহাতে ভাৰতীয় পুৰুষ হকী দলে এছিয়ান গেমছত জয়েৰে অভিযান আৰম্ভ কৰিছে। ভাৰতে কালি ইণ্ডোনেছিয়াক ১৩-১ গ'লত পৰাস্ত কৰে। ভাৰত কাইলৈ শ্ৰীলংকাৰ বিৰুদ্ধে অৱতীৰ্ণ হ'ব।

০০০০০

বাক্সা জিলাৰ শালবাৰী মহকুমাৰ অন্তৰ্গত নৰ্সিংবাৰীৰ পল্লা নৈত গা ধুবলৈ গৈ আজি দুজন কিশোৰৰ সলীল সমাধি ঘটে। আৰক্ষীয়ে জানিবলৈ দিয়া মতে নদীখনত জলকেলী কৰিবলৈ অহা তিনিজন বন্ধুৰ দুজনৰ থিতাতে মৃত্যু ঘটে। মৃত্যু হোৱা কিশোৰ দুজন সৰুপেটা কাহাৰপাৰাৰ মুন দাস আৰু দিগন্ত কলিতা বুলি আৰক্ষীয়ে চিনাক্ত কৰিছে। স্থানীয় ৰাইজৰ সৈতে মিলি আৰক্ষীয়ে দুয়োজন কিশোৰৰ মৃতদেহ উদ্ধাৰ কৰিছে।

০০০০০

সমাপ্ত